



AUGUST 10, 2025
AKASHAVANI - DHARWAD
PRADESH SAMACHARA (KANNADA) 12 PM

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

<><><>

ಬೆಂಗಳೂರು-ಬೆಳಗಾವಿ ನಗರಗಳನ್ನು ಸಂಪರ್ಕಿಸುವ ವಂದೇ ಭಾರತ್ ರೈಲು ಸೇವೆಗೆ ಪ್ರಧಾನಮಂತ್ರಿ ನರೇಂದ್ರ ಮೋದಿ ಅವರು ಇಂದು ಬೆಂಗಳೂರು, ಕ್ರಾಂತಿವೀರ ಸಂಗೊಳ್ಳಿ ರಾಯಣ್ಣ ರೇಲ್ವೆ ನಿಲ್ದಾಣದಲ್ಲಿ ಹಸಿರು ನಿಶಾನೆ ತೋರಿ, ಚಾಲನೆ ನೀಡಿದರು. ಇದೇ ಸಂದರ್ಭ ಅಮೃತಸರ-ಕತ್ರಾ ಶ್ರೀ ಮಾತಾ ವೈಷ್ಣೋದೇವಿ ರೇಲ್ವೆ ನಿಲ್ದಾಣ ಹಾಗೂ ನಾಗಪುರ-ಪುಣೆ ಮಧ್ಯೆ ಸಂಪರ್ಕಿಸುವ ವಂದೇ ಭಾರತ್ ರೈಲು ಸೇವೆಗಳನ್ನು ವರ್ತುಲಿ ಮಾಧ್ಯಮದ ಮೂಲಕ ಅವರು ಉದ್ಘಾಟಿಸಿದರು. ಇಂದು ಬೆಳಿಗ್ಗೆ ಬೆಂಗಳೂರು ಎಚ್.ಎ.ಎಲ್ ವಿಮಾನ ನಿಲ್ದಾಣಕ್ಕೆ ಆಗಮಿಸಿದ ಪ್ರಧಾನಮಂತ್ರಿ ನರೇಂದ್ರ ಮೋದಿ ಅವರನ್ನು ಮಾಜಿ ಮುಖ್ಯಮಂತ್ರಿ ಬಿ.ಎಸ್ ಯಡಿಯೂರಪ್ಪ, ವಿಧಾನಸಭೆ ವಿಪಕ್ಷ ನಾಯಕ ಆರ್.ಅಶೋಕ, ರಾಜ್ಯ ಸರ್ಕಾರದ ಮುಖ್ಯ ಕಾರ್ಯದರ್ಶಿ ಡಾಕ್ಟರ್ ಶಾಲಿನಿ ರಜನೀಶ, ಸೇರಿದಂತೆ ಗಣ್ಯರು ಸ್ವಾಗತಿಸಿದರು.

<><><>

ಬೆಂಗಳೂರು- ಬೆಳಗಾವಿ ವಂದೇ ಭಾರತ್ ರೈಲು, ಯಶವಂತಪುರ, ತುಮಕೂರು, ಹಾವೇರಿ ಮಾರ್ಗವಾಗಿ ಸಾಯಂಕಾಲ 4 ಗಂಟೆ 45 ನಿಮಿಷಕ್ಕೆ, ಹುಬ್ಬಳ್ಳಿ ರೇಲ್ವೆ ನಿಲ್ದಾಣ ತಲುಪಲಿದೆ. ಕೇಂದ್ರ ನವ ಮತ್ತು ನವೀಕರಿಸಬಹುದಾದ ಇಂಧನಗಳ ಖಾತೆ ಸಚಿವ, ಪ್ರಲ್ಹಾದ್ ಜೋಶಿ, ರೇಲ್ವೆ ನಿಲ್ದಾಣದಲ್ಲಿ ನಡೆಯುವ ಸಭಾ ಕಾರ್ಯಕ್ರಮದಲ್ಲಿ ಪಾಲ್ಗೊಳ್ಳಲಿದ್ದಾರೆ. ವಂದೆ ಭಾರತ್ ರೈಲು, ಸಂಜೆ 5:45 ಧಾರವಾಡ ನಿಲ್ದಾಣಕ್ಕೆ ತಲುಪಲಿದೆ, ಈ ಬಗ್ಗೆ ಪ್ರದೇಶ ಸಮಾಚಾರಕ್ಕಾಗಿ ಮಾಹಿತಿ ನೀಡಿದ್ದಾರೆ, ನೈಋತ್ಯ ರೇಲ್ವೆ ಇಲಾಖೆ, ಮುಖ್ಯ ವಾಣಿಜ್ಯ ಅಧಿಕಾರಿ ವಿ.ಬಿ ಗ್ರಾಮಪುರೋಹಿತ...

<><><>

ಧ್ವನಿ: ಗ್ರಾಮ ಪುರೋಹಿತ 38 ಸೆಕೆಂಡುಗಳು

<><><>

ವಂದೇ ಭಾರತ್, ಅಮೃತ್ ಭಾರತ್ ಹಾಗೂ ನಮೋ ಭಾರತ್ ರೈಲು ಸೇವೆಗಳ ಬಗ್ಗೆ ಪ್ರಯಾಣಿಕರು ಮೆಚ್ಚುಗೆ ವ್ಯಕ್ತಪಡಿಸಿದ್ದಾರೆ, ಮುಂದಿನ ದಿನಗಳಲ್ಲಿ, ದೇಶದಲ್ಲಿ ರೈಲುಗಳ ಉತ್ಪಾದನೆ ಹಾಗೂ ಸೇವೆಗಳ ವಿಸ್ತರಣೆ ದೊಡ್ಡ ಪ್ರಮಾಣದಲ್ಲಿ ನಡೆಯಲಿದೆ ಎಂದು ಕೇಂದ್ರ ರೇಲ್ವೆ ಖಾತೆ ಸಚಿವರಾದ ಅಶ್ವಿನಿ ವೈಷ್ಣವ್ ಹೇಳಿದ್ದಾರೆ. ಬೆಂಗಳೂರಿನಲ್ಲಿ ಸುದ್ದಿಗಾರರೊಂದಿಗೆ ಮಾತನಾಡಿದ ಅವರು, ಮುಂದಿನ ತಿಂಗಳೊಳಗೆ, ವಂದೇ ಭಾರತ್ ಸ್ಲೀಪರ್ ರೈಲು ಸಿದ್ಧಗೊಳ್ಳಲಿದೆ ಎಂದರು. ತಮಿಳುನಾಡಿನ ಹೊಸೂರು ಹಾಗೂ ಬೆಂಗಳೂರು ಸಂಪರ್ಕಿಸುವ ನಾಲ್ಕು ಮಾರ್ಗಗಳ ರೈಲು ಚಾಲನೆಯನ್ನು

ಅಭಿವೃದ್ಧಿಪಡಿಸಲಾಗುವುದು, ಹಾಸನ-ಮಂಗಳೂರು, ರೇಲ್ವೆ ವಿದ್ಯುದೀಕರಣವನ್ನು, ಕೇಂದ್ರ ಸರ್ಕಾರವು ಸಂಪೂರ್ಣವಾಗಿ ಕೈಗೆತ್ತಿಕೊಳ್ಳಲಿದೆ ಎಂದರು.

<><><>

ರಾಷ್ಟ್ರ ರಾಜಧಾನಿ, ಹೊಸದಿಲ್ಲಿಯಲ್ಲಿ ಆಗಸ್ಟ್ 15 ರಂದು ನಡೆಯಲಿರುವ, 79 ನೇ ಸ್ವಾತಂತ್ರ್ಯ ದಿನಾಚರಣೆ ಸಮಾರಂಭದಲ್ಲಿ, ವಿಶೇಷ ಆಹ್ವಾನಿತರಾಗಿರುವ ಉತ್ತರ ಕನ್ನಡ ಜಿಲ್ಲೆ ಸಿದ್ಧಾಪುರದ, ಹಸುವಂತೆಯ, ಹಸೆ ಚಿತ್ತಾರ ಕಲಾವಿದರಾದ ಸರಸ್ವತಿ ಈಶ್ವರ ನಾಯ್ಕ ದಂಪತಿಗೆ ಅಧಿಕಾರಿಗಳು ಅಧಿಕೃತ ಆಮಂತ್ರಣ ಪತ್ರಿಕೆ ನೀಡಿದರು. ಸಂಜೀವಿನಿ ಯೋಜನೆ, ಸರಸ್ ಮೇಳಗಳಲ್ಲಿ, ಈ ದಂಪತಿ ಚಿತ್ತಾರ ಕಲೆಯನ್ನು ಪ್ರದರ್ಶಿಸಿದ್ದು, ಸ್ವಾತಂತ್ರ್ಯ ದಿನಾಚರಣೆ ಸಮಾರಂಭದಲ್ಲಿ ಪಾಲ್ಗೊಳ್ಳುವ ಅವಕಾಶ ಸಿಕ್ಕಿರುವುದು, ಜಿಲ್ಲೆಯ ಜನತೆಗೆ ಹೆಮ್ಮೆಯ ವಿಷಯವಾಗಿದೆ ಎಂದು ರಾಷ್ಟ್ರೀಯ ಜೀವನೋಪಾಯ ಇಲಾಖೆ ಅಭಿಯಾನ ನಿರ್ದೇಶಕರಾದ ಪಿ.ಐ ಶ್ರೀವಿದ್ಯಾ ತಿಳಿಸಿದ್ದಾರೆ.

<><><>

ಉತ್ತರಕನ್ನಡ ಜಿಲ್ಲೆ, ಶಿರಸಿಯಲ್ಲಿ ಹೆಚ್ಚುವರಿಯಾಗಿ, ಒನ್ ಸ್ಟಾಪ್ ಸಖಿ ಸೆಂಟರ್ ಆರಂಭಿಸಿ, ಸಂಕಷ್ಟದಲ್ಲಿರುವ ಮಹಿಳೆಯರಿಗೆ, ನೆರವಿನ ಹಸ್ತ ಚಾಚಲು, ತಾಲೂಕು ಆಡಳಿತ ಪ್ರಸ್ತಾವ ಸಿದ್ಧಪಡಿಸಲಿದೆ ಎಂದು, ಜಿಲ್ಲಾಧಿಕಾರಿ ಕೆ.ಲಕ್ಷ್ಮೀಪ್ರಿಯಾ ತಿಳಿಸಿದ್ದಾರೆ. ಕಾರವಾರ ಜಿಲ್ಲಾಧಿಕಾರಿ ಕಚೇರಿ ಸಭಾಂಗಣದಲ್ಲಿ, ಮಿ 'ನ್ ಶಕ್ತಿ ಯೋಜನೆ, ಜಿಲ್ಲಾ ಸಮನ್ವಯ ಸಮಿತಿ ಸಭೆಯಲ್ಲಿ, ಮಾತನಾಡಿದರು.

<><><>

ಯೂರಿಯಾ ರಸಗೊಬ್ಬರದ, ಸತತ ಹಾಗೂ ಅತೀಯಾದ ಬಳಕೆಯಿಂದಾಗುವ, ದು ಧ್ವರಿಣಾಮಗಳು, ಕೃಷಿ ಹೊಂಡಗಳ ಸುತ್ತ, ತಂತಿ ಬೇಲಿ ಅಳವಡಿಕೆಯ ಮಹತ್ವ ಕುರಿತು, ಜನ ಜಾಗೃತಿ ಮಾಹಿತಿ ಪತ್ರಕಳನ್ನು, ಬೆಳಗಾವಿ ಜಿಲ್ಲಾ ಉಸ್ತುವಾರಿ ಸಚಿವ ಸತೀಶ ಜಾರಕಿಹೊಳೆ, ಬಿಡುಗಡೆ ಗೊಳಿಸಿದ್ದಾರೆ. ಕೃಷಿ ಇಲಾಖೆ, ನಾನೋ ಯೂರಿಯಾ ಮತ್ತು ಸಮಗ್ರ ಸಾವಯವ ಗೊಬ್ಬರ ಬಳಸುವಂತೆ, ಕೃಷಿ ತಜ್ಞರು, ಮಣ್ಣು ಪರಿಣಿತರ ವೈಜ್ಞಾನಿಕ ಸಲಹೆ ಆಧರಿಸಿ, ರೈತರ ಮನವೊಲಿಸಲು, ಜಾಗೃತಿ ಜಾಥಾ ಕೈಗೊಳ್ಳಲಿದೆ, ಎಂದರು.

<><><>

ಹುಬ್ಬಳ್ಳಿಯ, ಸದ್ಗುರು ಶ್ರೀ ಸಿದ್ಧಾರೂಢ ಸ್ವಾಮಿಗಳ ಮಠದಲ್ಲಿ, ಶ್ರಾವಣ ಮಾಸದ ಅಂಗವಾಗಿ, ಇಂದು ಸಂಜೆ 5.30ಕ್ಕೆ, ಜಲ ರಥೋತ್ಸವ ಆಯೋಜಿತವಾಗಿದೆ. ಅದ್ವೈತ ಸಿದ್ಧಾಂತದ ಪ್ರತಿಪಾದಕ, ಶ್ರೀ ಸಿದ್ಧಾರೂಢ ಸ್ವಾಮೀಜಿಯವರ ಮಠದಲ್ಲಿ, ಜ್ಞಾನ ದಾಸೋಹ, ಅನ್ನ ದಾಸೋಹ ಹಾಗೂ ಶಿವ ಪಂಚಾಕ್ಷರಿ ಮಂತ್ರ ಪಠಣ, ನಿತ್ಯವೂ ನಡೆದು ಬಂದಿದೆ ಎಂದು, ವಿಶ್ವಸ್ಥ ಸಮಿತಿ ತಿಳಿಸಿದೆ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ ಮಧ್ಯಾಹ್ನ 1 ಗಂಟೆ 10 ನಿಮಿಷಕ್ಕೆ

<><><>